

IT-TIENI PARTI
QORTI CIVILI — PRIM'AWLA

7 ta' Jannar, 1965

Imhalef:

Onor. Dr. M. Caruana Curran, B.A., LL.D.

Il-Pulzija

versus

Ganni Camilleri, et.

Att ta' Referenza — Validità Kostituzzjonali ta' Proklama — "Human Right" — Libertà ta' Espressjoni — Libertà ta' Għaqda u Assoċjazzjoni — "Ultra Vires" — Diskriminazzjoni — Dritt Akkweżit — "Enabling Law" — Distinzjoni bejn "Meeting" u "Dimostrazzjoni" — "Doctrine of Strict Necessity" — "Doctrine of Severability" — "Public Safety" — "Public Order" — Proklama Nru. III tal-15 ta' Settembru, 1964 — Art. 14, 15 tal-Kostituzzjoni tal-1961.

Din il-Qorti għandha ġurisdizzjoni originali esklussiva ta' Qrati oħrajn fuq punti li jirrigwardaw il-"human rights". Għalhekk il-Qorti tal-Maġistrati f'kawża kriminali wżat il-proċedura korretta taht l-artikolu 16(3) tal-Kostituzzjoni tal-1961 meta rreferiet għad-deċizzjoni ta' din il-Qorti l-punt dwar il-validità kostituzzjonali ta' Proklama, wara li dehrilha li l-eċċezzjonijiet ta' l-imputat (li l-Proklama kienet kontra xi drittijiet fundamentali tal-bniedem u "ultra vires") ma kienet frivoli u vessatorji.

Il-Qorti applikat il-Kostituzzjoni tal-1961 u mhux dik tal-1964 għal dak li jirrigwarda l-materja ta' sostanza u dana b'applikazzjoni tal-massima "Omnis nova constitutio futuris for-

mam imponere debet non praeteritis". fis-sens li l-ligi l-gdida m'ghandhex tfixkel drittijiet akkwezili jew "vested rights" speċjalment meta si tratta ta' "human right".

F'kaz fejn tigi attakkata l-validita kostituzzjonali ta' Proklama, ma hux necessarju li qabel issir l-impunzazzjoni tal- "enabling law" relattiv.

Hemm distinzjoni netta bejn "meeting" u dismostrazzjoni.

B'applikazzjoni tad-"doctrine of strict necessity" u d-"doctrine of severability", il-Qorti ghandha tara u tiddeciedi biss dawk il-punti li huma ta' interess għall-Qorti li rreferitilha l-kaz.

*Il-Projbizzjoni ta' dimostrazzjonijiet tista' tiffirma bażi ta' lan-
janza taht l-art. 14 u 15 tal-Kostituzzjoni tal-1961 għaz il-
libertà ta' espressjoni tikkompenetra ruħha ma' l-oħra tal-
assemblea; però dawn id-drittijiet ma humiez assoluti imma
restringibbli, jost raġunijiet oħra, għar-raġunijiet ta' "public
safety" jew "public order".*

*Kondotta provokatorja, anke bi kliem jew gesti biss ta' partitarji
kontra partitarji oħra li jkun qed jiċcelebraw xi festa tik-
kostitwizzri ksur ta' ordni pubbliku.*

*Dawn il-proċeduri saru fuq att ta' referenza tal-Qorti
tal-Magistrati fil-kawża kriminali fl-ismijiet fuq imsemmija,
magħmul fid-9 ta' Novembru, 1964, u huma intiżi biex qabel
ma dik il-Qorti tissokta fis-smiegh ta' dik il-prosekuzzjoni
jiġi ottenut ġudikat dwar il-validità kostituzzjonali tal-Pro-
klama Nru. III maħruġa mill-Eċċellenza Tiegħu il-Gverna-
tur fil-15 ta' Settembru, 1964, u li biha ġew ipprojbiti f'dawn
il-Gżejjer, mis-16 sal-24 ta' Settembru, 1964 (iż-żewġ granet
mghadudin) il-meetings pubbliċi w d-dimostrazzjonijiet
f'postijiet miftuha għal pubbliku, blief dawk li kellhom jif-
furmaw parti miċ-ċelebrazzjonijiet uffiċjali tal-Indipendenza.*

Is-sitt imputati kienu ġew arrestati fl-20 ta' Settembru,

1964, minhabba xi inċidenti li, kif huwa allegat, hadu parti fihom, u fit-22 ta' Settembru, 1964, gew imressqa mill-Pulizija quddiem il-Qorti tal-Magistrati hekk arrestati (għalkemm mill-ewwel ottjenew il-libertà provvisorja) fuq l-akkuzi li l-Belt, Valletta, fl-20 ta' Settembru, 1964, hadu parti attiva f'għemgħa ta' għaxra minn nies jew aktar, miġburin bil-hsieb li jagħmlu reati, liema reati fil-fatt saru, i.e., partecipazzjoni f'dimostrazzjoni bil-ksur tal-art. 20 u 21 tal-Ordinanza dwar il-Meetings Pubbliċi (Kap. 108), ksur volontarju ta' bon ordni jew il-kwiet tal-pubbliku, u ingombro fit-triq u l-bankini jew postijiet fejn in-nies tghaddi bla xkiel; barra minn dan il-hames akkuzati barra Carmel Grima, gew akkuzati li nstabu fil-pussess u garrew fuqhom armi bi ksur tal-Ordinanza dwar l-Armi (Kap. 106), u Joseph Tabone ġie akkuzat ta' offiċa ta' natura haŋifa u ta' importanza żgħira fuq il-persuna tal-Kuntistabbli tal-Pulizija E. Borg, persuna inkarigata skond il-liġi, bi ksur tal-art. 94 tal-Kodiċi Kriminali, u talli tah ismu, kunjomu u l-indirizz foloz.

Il-każ ġie quddiem din il-Qorti għaliex l-imputati f'dak il-proċediment kriminali eċċepew a) li l-Proklama fuq imsemija tikser id-drittijiet fundamentali tagħhom tal-libertà ta' espressjoni u ta' għaqda u assoċjazzjoni skond l-art. 14 u 15 tal-Kostituzzjoni abrogata (iżjed 'il quddiem imsejha l-Kostituzzjoni tal-1961) u b) li l-Proklama kien ukoll "ultra vires" u invalidu peress li l-liġi dwar il-meetings pubbliċi fl-art. 21 ma kenitx tagħti lill-Eċċellenza Tiegħu l-Gvernatur il-poter li jiddiskrimina bejn dimostrazzjoni u oħra, imma li semai, jipprojbihom kollha.

Il-Qorti tal-Magistrati imxiet sewwa proċeduralment meta rreferiet il-punt lil din il-Qorti, għaliex ġià la darba ma dehrilix fid-diskrezzjoni tagħha li dawk l-eċċezzjonijiet kienu frivoli u vessatorji ma kelliex kors iehor x'issegwi għaliex kostituzzjonalment din il-Qorti għandha ġurisdiz-

zjoni originali esklusiva ta' Qrati ohrajn fuq punti li jirrigwardaw il-"human right" rinċerati, u meta kwistjoni bhal din tingala' quddiem Qorti ohra dik il-Qorti, salva l-imsem-mija diskrezzjoni, għandha tirriferiha lil din il-Qorti u tis-suspendi l-proċeduri quddiemha sakemm ikun hemm gudi-kaat fuqha minn din il-Qorti wara li jsir jew jgħaddi inutil-ment iż-żmien għal kull appell kostituzzjonalment permis-sibbili.

Huwa veru li għalkemm l-imputati talbu li r-riferenza ssir taht l-art. 47(3) tal-Kostituzzjoni attwali (iżjed 'il qud-diem imsejha l-Kostituzzjoni tal-1964) il-Qorti "a qua" iċċi-tat mhux biss dik id-dispożizzjoni imma anki l-art.16(3) tal-Kostituzzjoni tal-1961, u dana b'kawtela ġustifikabili fiċ-ċir-kostanzi tad-dritt intertemporali jew transitorju li jiġu aċ-ċennati 'l quddiem.

Il-punti sostanzjali għad-deċiżjoni huma għalhekk tnejn: jekk il-Proklama tittrasgradiex id-drittijiet fundamen-tali tal-libertà ta' espressjoni u ta' għaqda u assoċjazzjoni, u jekk hijiex "ultra vires" minhabba l-allegata diskriminaz-zjoni.

L-imputati fis-17 ta' Novembru, 1964, ipprezentaw ukoll rikors taht l-art. 47(2) tal-Kostituzzjoni tal-1964 għall-istess oġġett, bid-differenza li għamluh mhux kontra l-Kummiss-sarju tal-Pulizija biss imma kontra l-Onorevoli Prim Minis-tru. Il-Qorti semgħet u ttrattat iż-żewġ atti flimkien u ġie stipulat b'verbal fi-atti tar-rikors li l-provi hemm miġbura jservu wkoll għal din il-kawża, iżda l-Qorti sejra tipprovdi separatament fuq dak ir-rikors, wara l-prolazzjoni ta' din is-sentenza (art. 796 Kod. Pro. Civ.) pitgħada. nhar is-Sibt, 9 ta' Jannar, 1965.

Għal dak li jirrigwarda l-atti instanti, in vista tar-rife-

renza tal-Qorti tal-Maġistrati, ma kienx il-każ (u dan qiegħed jingħad għall-finijiet tal-art. 216 Kod. Proc. Civ. u għall-aħjar intelligibilità ta' din is-sentenza) li l-partijiet hawnhekk jipprezentaw eċċezzjonijiet jew risposti miktuba. Iżda jkun tajjeb li l-Qorti (stante l-identità ta' l-oġġett tal-proċeduri u tat-trattazzjoni simultanea) tgħid x'kienu l-kontestazzjonijiet tal-Pulizija fil-meritu, u apparti mill-proċedura, in kwantu jirriżultaw bil-miktub miż-żewġ risposti tagħha u tal-Onor. Prim Ministru għar-rikors. Dawn huma:—

a) in via preliminari li l-imputati ma jistawx jattakkaw il-Proklama jekk qabel kollox ma jinpunjawx il-validità tal-liġi (ċjoè, l-Ordinanza dwar il-Meetings Pubbliċi) li hija l-enabling law tagħha;

b) li l-"human rights" invokati mill-imputati taħt l-art. 14 u 15 tal-Kostituzzjoni tal-1961 mhumiex assoluti u huma limitati mill-htigijiet raġjonevoli ta' sigurtà pubblika u ta' ordni pubbliku; taħt dan l-aspett il-Qorti għet mitluba tirittjenjien li skond l-art. 19 ta' l-Ordinanza dwar il-Meetings Pubbliċi setgħet issir projbizzjoni ta' kwalunkwe meeting għal raġunijiet ta' ordni pubbliku u li skond l-art. 21 ta' l-istess statut setgħet tigi pprojbita kwalunkwe dimostrazzjoni anki mingħajr dikjarazzjoni ta' raġunijiet speċjali, għax dan l-aħħar artikolu ma jirrikjediex it-tismija ta' raġunijiet, għalkemm fit-trattazzjoni l-Avukat tal-Kuruna wera tendenza enkonjabili li ma jippruvax jiggustifika l-Proklama hliet għall-istess raġunijiet li huwa semma għall-projbizzjoni tal-meetings, u minn dan kollu avvanza l-konklużjoni li l-Proklama hija kostituzzjonalment valida;

c) li l-eżami tal-Qorti kellu jkun limitat għal vertenza kostituzzjonali u ma kellux jidhol fil-meritu tal-imputazzjonijiet kriminali.

Apparti mill-aspett sostanzjali, l-partijiet għamlu wkoll osservazzjonijiet miktuba fuq xi punti aġġettivali u ta' dritt transitorju li l-Qorti hassitha fid-dover tipprospettathom stante n-natura pekularji tal-kawża, u li wkoll jissemmew 'il quddiem.

Bhala provi testimonjali żewġ xhieda biss ġew prodotti, l-Assistent Kummissarju tal-Pulizija, Alfred Lanzon, min-naħa tal-Pulizija u tal-Onorevoli Prim Ministru, u l-Onorevoli Dom Mintoff, Kap tal-Oppożizzjoni fil-Kamra tad-Deputati u Leader tal-Malta Labour Party min-naħa tal-imputati u rikorrenti.

Bhala provi dokumentali, il-Pulizija u l-Onorevoli Prim Ministru (dan l-aħħar dejjem jissemma biss għal finijiet tal-proċeduri tar-rikors) ipproduċew kopja tal-programm uffiċjali ta' ċelebrazzjonijiet tal-Indipendenza u x-xhud Lanzon esibixxa kopji ta' żewġ ittri tal-Malta Labour Party indirizzati lill-Kummissarju tal-Pulizija, it-tnejn fil-ħdax ta' Settembru, 1964, waħda biex tagħti avviż ta' mass meeting li l-Malta Labour Party ried jagħmel is-Sibt, 19 ta' Settembru, 1964, fit-3.30 p.m., il-Blata l-Bajda, l-Hamrun, hdejn St. Joseph's High School, u oħra biex jingħata avviż ta' dimostrazzjoni li l-istess partit ried jagħmel l-ghada, il-Hadd 20 ta' Settembru, 1964, fit-triq prinċipali tal-Hamrun bejn id-diġha ta' fil-ghodu u n-nofs siegħa ta' wara nofs inhar, bil-partecipazzjoni ta' karrijiet (floats) u baned. Min-naħa tal-imputati ġew esibiti tliet kopji ta' hargiet differenti ta' "Il-Melsien", organu tal-partit laburista, għal prova tad-direttivi mogħtija minn dak il-partit lill-partitarji dwar il-mod kif kellhom jagħxu fl-okkażjoni ta' ċelebrazzjonijiet tal-Indipendenza u ta' xi hwejjeġ oħra bħal dawn.

B'xi verbali reġistrati l-partijiet stipulaw ukoll:

a) li l-fatti li wasslu għall-arrest u akkuza tal-imputati graw fl-20 ta' Settembru, 1964, iġifieri fl-aħhar ġurnata qabel id-dhul fis-sehh tal-Kostituzzjoni tal-1964;

b) li l-imputati, bħala membri jew aderenti tal-Malta Labour Party jiddisapprovaw il-ftehim li sar bejn il-Gvern tar-Renju Unit u l-Gvern ta' Malta tant fuq il-Kostituzzjoni attwali kemm fuq it-trattati ta' finanzi u ta' difisa, u dana billi huma dehrilhom li dak il-ftehim sar min wara dahar il-poplu Malti u kontra r-rieda tal-maġġoranza tiegħu, li għalhekk huma xtaqu juru "lid-dinja" li ma kienx veru li l-poplu kien kuntent b'dak li sar, u li kien għalhekk li l-Malta Labour Party xtaq jagħmel il-meeting u d-dimostrazzjoni fuq imsemmija.

Il-Qorti, matul dawn il-proċeduri, osservat it-termini w il-metodi ndikati fir-Rules of Court li hargu fis-17 ta' Novembru, 1964 in materja (L.N. 48/64) u li l-iskop prinċipali tagħhom huwa l-heffa fil-proċeduri dwar "human rights" konċiljabilment mas-serjeta' tal-amministrazzjoni tal-ġustizzja. Dan seta' jsir liberament, indipendentement mill-kwistjoni ta' liema Kostituzzjoni u liema proċedura tapplika għal każ f'dan l-istadju, għax għal dik li hija proċedura tar-riferenza fiha innifisha ma tagħmilx differenza liema Kostituzzjoni tapplika f'dan ir-rigward, għalkemm din il-kwistjoni tista' tkun rilevanti għal meta l-Qorti tigi adita direttament, bħala Qorti ta' ġurisdizzjoni originali, mill-persuna li thossa aggravata b'xi ksur ta' dritt fundamentali uman.

Għal Pulizija u l-Onorevoli Prim Ministru deher Dr. V. Frendo. Avukat tal-Kuruna, u għall-imputati deher l-Avukat Dr. Anton Buttigieg.

Wara dawn il-preliminari neċessarji, il-Qorti tghaddi immedjatament għall-konsiderazzjonijiet tagħha. Dawn

imissu tant l-aspett proċedurali kemm sostanzjali, għax il-kawża, stante il-koinċidenza tal-mument li fih insorgiet, għandha l-komplessitajiet tagħha.

L-ewwelnett, għandhom jiġu poġġuti sew in riliev xi dati importanti li bejn l-estremi tagħhom twieldet u svolgiet ruhha s-sitwazzjoni ġuridika li issa trid tiġi risoluta. Il-Proklama impunjata saret fil-15 ta' Settembru, 1964, meta kienet għadha ssehh fil-vigur kollu, għalkemm fl-aħħar granet ta' i-imperu eskklusiv tagħha, il-Kostituzzjoni tal-1961. L-imputati ġew arrestati fil-20 ta' Settembru, 1964. Sa dak inhar hadd minnhom u lanqas ebda persuna oħra ma kienet hadet xi passi legali biex timpunja l-validità ta' dik il-Proklama. L-imputati ġew imressqin quddiem il-Qorti tal-Maġistrati fit-22 ta' Settembru, 1964, Bejn dawn l-aħħar żewġ dati, jiġifieri, fil-21 ta' Settembru, dahlet fis-sehh il-Kostituzzjoni tal-1964, (vide art. 2, Malta Independence Order, 1964). Mela sal-"appointed day" għad-dhul fis-sehh ta' din il-Kostituzzjoni ma kien hemm ebda proċess inizjat biex tiġi attakkata l-Proklama. Jekk dawn il-proċedimenti jiġu kkunsidrati bhala kawża a se stante, anzi, għandu jiġi miżmum li bdiet fid-9 ta' Novembru, 1964, meta l-Qorti tal-Maġistrati ddecidiet li tirreferiha hawnhekk. Jekk id-data tiġi mitfuha lura sat-2 ta' Ottubru, 1964, meta l-imputati ssollevaw l-eċċezzjoni tagħhom, jista' jiġi miżmum li l-proċess kontra l-Proklama beda dak in-nhar. Huwa immaterjali liema minn dawn iż-żewġ punti ta' partenza tiġi adottata, għax l-azzjoni kontra l-Proklama tiġi li dejjem bdiet wara r-revoka tal-Kostituzzjoni tal-1961, u dan jibqa' veru anke jekk in extremis, inharsu lejn id-data tal-bidu tal-proċediment kriminali kontra l-imputati, i.e. 22 ta' Settembru, 1964.

Il-Malta Independence Order, 1964, fl-artikolu 3 tiegħu, japplika għar-"repeal" tal-Kostituzzjoni tal-1961 l-effetti tas-subartikolu (2) tal-artikolu 38 tal-Interpretation Act.

1889 ingliz bl-istess mod li japplikaw għar-“repeal” ta’ Att tal-Parlament tar-Renju Unit. Dawn l-aħħar kelmiet huma importanti għax ifissru li l-Qrati ta’ Malta għandhom japplikaw il-ligi ngliza fuq l-effetti tar-“repeal” fl-interessa tagħha, jiġifieri, għandhom joqgħodu mhux biss għall-lingwa ta’ dik id-dispożizzjoni famuża li għamlet tant fir-Renju Unit biex tneħhi l-konsegwenzi noċivi u kultant inekwi tas-suċċessjoni tal-ligi jiet fiż-żmien, imma għandhom japplikaw dik il-lingwa skond kif tiġi applikata f’dak il-pajjiż, jiġifieri bid-duttrina u bil-case law li nbriet madwarha mill-1889 sal-lum u mhux fl-isfond tad-duttrini u teoriji kontinentali li, għalkemm huma in gran parte konkordi, mhux dejjem huma identiċi magħhom fit-terminologija, fid-definizzjoni tad-dritt kweżit u fid-distinzjonijiet kultant sottili bejn normi procedurali u normi ta’ sustanza. Verament f’materja ta’ ligijiet ta’ origini ngliza, u speċjalment fil-kamp tad-dritt kostituzzjonali, il-Qrati Maltin qatt ma wrew riluttanza biex isegwu khalaw awtorità importanti d-deċiżjonijiet tal-oghla Qrati Nglizi, però jidher li hawnhekk ir-rabta hija anke iżjed rigoruża.

L-effetti fil-qosor ta’ din id-dispożizzjoni, sa fejn jista’ jinteressa din il-kawża, huma daww imsemmija fil-paragrafi (b), (c) u (e) tagħha, ċjoè, li r-revoka tal-Kostituzzjoni tal-1961. “unless the contrary intention appears.....shall not (b) affect the previous operation (of that Constitution) or anything duly done or suffered (thereunder), (c) affect any right, privilege, obligation or liability acquired, accrued or incurred” (thereunder) u (e) “affect any.....legal proceeding or remedy in respect of any such right, privilege.....as aforesaid, and any such.....legal proceeding or remedy may be instituted, continued or enforced.....as if the repealing Act had not been passed”.

Quddiem din il-Qorti l-Avukat tal-Kuruna ma għamel

ebda tentattiv biex jargumenta li l-kawża għandha issir fuq xi bażi oħra hliet li bis-saħħa ta' din id-dispożizzjoni transitorja, li tagħti lill-Kostituzzjoni revokata l-ultra attività, l-imputati baqghu dejjem fid-dritt li jinpunjaw il-Proklama taht id-dispożizzjonijiet tal-Kostituzzjoni tal-1961 relattivi għall-"human rights", anke wara d-dhul fis-sebh tal-Kostituzzjoni tal-1964, u allavolja sa dak in-nhar ma kenux laħqu almenu intavolaw kawża għal dak l-oġġett.

Il-Qorti, wara li eżaminat bl-aħjar reqqa il-preċedenti nglizi (wisq numerużi biex jisemmew kollha) kif indikati fit-testi ta' *Craies on Statute Law* (5th Ed., pp. 319-327, 357, 371 u 380-383), *Maxwell, Interpretation of Statutes*, (10th Ed., pp. 213-228 u 402-407), *Halsbury's Laws of England*, (3rd Ed., Vol. 36, pp. 423-428 u 461-475) issib wisq enkomjabili r-"restraint" muri minn Dr. Frendo biex ma jippruvawx jinnewtralizza d-dritt tal-azzjoni tal-imputati bl-inserzjoni tas-subartikolu (7) tal-art. 48 tal-Kostituzzjoni tal-1964. Anzi fin-nota tiegħu (fol. 16) qabel li bħala dritt sostantiv għandha tapplika l-Kostituzzjoni tal-1961. U verament id-dispożizzjoni tal-art. 48(7) tal-1964 mhix hliet eċċezzjoni għall-art. 6 tal-Kostituzzjoni, u kif iddeċidiet il-Qorti Suprema tal-Indja in *reKeshavan vs. State of Bombay*, 22 ta' Jan-nar, 1951, (1951) S.C.R. 228, l-interpretazzjoni tal-art. 13 tal-Kostituzzjoni tal-Indja, korrispondenti għall-art. 6 tagħna, dispożizzjoni konċepita f'lingwa bħal ta' dan l-artikolu mhix hliet prospettiva, u per konsegwenza anke l-art. 48(7) ma jistax ikollu di mira hliet sitwazzjonijiet ġuridiċi li jinholqu wara l-"appointed day" għall-Kostituzzjoni tal-1964.

Kieku ma kienx hekk allura d-datur tal-Kostituzzjoni tal-1964 kien ikun qed jagħmel kontrosens mal-art. 3 tal-Malta Independence Order li japplika għar-revoka tal-Kostituzzjoni tal-1961 l-effetti fuq imsemmija tal-art. 38(2) tal-Interpretation Act. Anki l-art. 11(4) tal-istess Malta Inde-

pendence Order, 1964, li jsalva "on and after the appointed day" biss ligijiet mgħoddija qabel it-3 ta' Marzu, 1962 (mentri l-Proklama saret fil-1964) mill-effetti ta' l-inkonsistenza tagħhom mal-Kostituzzjoni tal-1961 (inkonsistenza preċedentement kundannata taht l-art. 120(1) ta' dik il-Kostituzzjoni, juri li l-intenzjoni tal-legislatur kienet li, almenu għall-ħwejjeg ta' sostanza jintroduċi dikotomija bejn iż-żewġ kostituzzjonijiet. L-art. 38(2) tal-Interpretation Act, 1889, għandu jkollu l-effetti kollha tiegħu għall-manteniment tal-applikazzjoni tal-Kostituzzjoni tal-1961 għas-sitwazzjonijiet ġuridici li ġew kreati jew drittijiet li ġew akkwiziti taħtha, "unless a contrary interpretation appears" imma dina l-intenzjoni kuntrarja għandha tirriżulta jew minn kliem espressi jew minn inferenza neċessarja, u fejn ma tirriżultax jew ikun hemm dubju tibqa' sseħħ il-preżunzjoni tal-prospettività tal-att abrogatorju u jibqgħu japplikaw l-effetti tal-art. 38(2) tal-Interpretation Act, għax il-kostituzzjonijiet huma soġġetti għall-istess regoli ta' interpretazzjoni bħal ligijiet oħrajn, u waħda mill-aqwa fost dawn hija dik tan-non-retrospettività.

Kontra dan kollu ma jiswix il-fatt li l-imputati ma laħqux fethu kawża biex iwaqqgħu il-Proklama. Meta saret il-Proklama huma ġew, almenu kif jippretendu, offiċi fiż-żewġ drittijiet fundamentali li kienu già fil-pussess effettiv tagħhom taht il-Kostituzzjoni tal-1961. Fil-kawża Keshavan fuq imsemmija (u qegħda tissemma għax il-Qorti Suprema Indjana wriet ruħha awtorevoli f'materja kostituzzjonali) l-appellant kien qiegħed jipprova jwaqqa' bħala inkonsistenti mal-Kostituzzjoni prosekuzzjoni mibdija kontra tiegħu bħala editur ta' "news sheet" taht ligi preċedenti għall-Kostituzzjoni tal-Indja tal-1950, li għallewwel darba daħhlet f'dak il-pajjiż il-"human rights", u l-Qorti wriet ruħha impressjonata bil-fatt li fil-bidu tal-inizju tal-proċess kontra tiegħu huwa allura ma kienx già fil-pussess tad-dritt fundamentali:

"A citizen must be possessed of a fundamental right before he can ask the Court to declare a law which is inconsistent with it as void", u kien għalhekk fost raġunijiet oħra, li rrespingiet it-talba tiegħu u halliet il-prosekuzzjoni timxi (vide rapport tas-sentenza fil-Cases on the Constitution of India, Durga Das Basu, p. 2). Fil-kawża preżenti, l-imputati kienu già fil-pussess effettiv tad-drittijiet fundamentali in kwistjoni meta nbeda l-proċediment kriminali kontra tagħhom, u kellhom id-dritt fi kwalunkwe żmien qabel is-sentenza, finali jwaqqfu l-proċeduri sakemm jinpunjaw il-Proklama, u dan ma kienx xi dritt sempliċement astratt, għax il-Proklama kienet laqgħet saret, u lanqas ma kien xi dritt li kellhom bżonn jitolbu b'xi applikazzjoni lil xi hadd, imma għal kuntrarju kien dritt li huma kienu già qegħdin igawdu sakemm ma giex lilhom minsus, almenu kif huma jirritjenu, bil-Proklama. Huma tabilhaqq kellhom kawża ta' azzjoni minn qabel ir-revoka tal-Kostituzzjoni tal-1961. F'*Henshall vs. Porter*, (1923) 2 K.B. 193, Mc Cardie J. irritjena li skond il-normi stabiliti tal-interpretazzjoni u l-art. 38(2) tal-Interpretation Act, 1889, il-Gaming Act, 1922 ma jostakolax li tingieb azzjoni taht l-art. 2 (revokat b'dak l-art) tal-Gaming Act, 1835 wara d-data tad-dhul fis-sehħ ta' l-art abrogatorju già la darba l-"cause of action" inholqot qabel dik id-data.

Tapplika għalhekk il-massima "*Omnis nova constitutio futuris formam imponere debet non praeteritis*", fis-sens li l-ligi l-għdida m'għandhiex tfixkel drittijiet akkwiziti jew "*vested rights*", speċjalment meta si tratta ta' "*human rights*" u għalhekk, għal dik li hija sostanza l-Qorti tiddeċiedi li f'dan il-każ għandha tibqa' tapplika il-Kostituzzjoni tal-1961.

L-Avukat tal-Kuruna rritjena li fl-istess hin għandha tapplika l-Kostituzzjoni tal-1961 għall-proċedura u permezz ta' konfront bejn l-art. 16(3) tagħha u 47(3) tal-Kostituz-

zjoni tal-1964, issottometta li r-riferenza tal-Qorti tal-Magistrati hija irrita u nulla għaliex skond l-art. 16 (3) l-gharef Magistrat seta' jibgħat quddiem din il-Qorti kwistjonijiet biss ta' "interpretazzjoni" u mhux dawk ta' "kontravvenzjoni" tal-Kostituzzjoni u, per konsegwenza, imissu ha konjizzjoni tal-incident kostituzzjonali hu stess. Il-Qorti, li qabel kienet espresmet xewqa li tisma' argument fuq dan il-punt, issib u tiddeċiedi li fil-każ preżenti l-kwistjoni tinvolvi anke kwistjoni ta' interpretazzjoni tal-art. 14 u 15 tal-Kostituzzjoni tal-1961, u dana għar-raġunijiet li llum jidhru evidenti stante n-neċessità li jiġu stabiliti il-linji ta' dimarkazzjoni bejn id-drittijiet in kwistjoni u l-limiti jew restrizzjonijiet permessibili tagħhom, kif ukoll ta' differenza bejn "public safety" u "public order", u tad-definizzjoni ta' x'inhuwa raġjonevolment ġustifikabbli f'soċjetà demokratika. Dawn kollha huma materja ta' interpretazzjoni. L-gharef Avukat tal-Kuruna kandidament ikkonċeda li t-teżi li kien qieghed jipprova jabraċċja f'dan ir-rigward kienet tmiss il-limitu tal-ikbar rigidità possibbli in materja. Għalhekk dan il-punt jaqa' u l-att tar-riferenza huwa magħmul sew taħt l-art. 16 (3) tal-Kostituzzjoni tal-1961.

Fuq proċedura ma kienx hemm kontestazzjonijiet oħra, hlief fuq il-korrettezza tal-proċedura bir-rikors taħt il-Kostituzzjoni tal-1961, iżda din mhix rilevanti għal din is-sentenza imma għall-oħra ta' warajha.

Niġu għalhekk għall-materja sostantiva u nikkunsidraw fi-ewwel lok l-ewwel eċċezzjoni tal-imputati.

Jidhru li in ordni loġiku hawnhekk trid tiġi deċiża l-kwistjoni preliminari mċaqalqa mill-Avukat tal-Kuruna, u ejoè, li l-imputati ma setgħux jimpunjaw il-Proklama jekk qabel ma jimpunjawx il-liġi li delegat il-poter relativ lill-Eċċellenza Tiegħu l-Gvernatur.

Il-Qorti ma tistax takkolji l-argument in kwistjoni għalhekk il-Kostituzzjoni tal-1961 fl-art. 14 u 15 (kif del resto fl-artikoli korrispondenti 42 u 43 tal-1964), wara li fis-sub-artikolu (1) ta' kull wieħed minnhom tannunċja d-dritt f'termini ampji, fis-subartikolu (2) tagħhom, meta tindika per sommi kapi l-affarijiet li jistgħu jsiru in restrizzjoni tad-dritt superjorament sancit, tippermetti hwejjeg li jkunu jew "contained in" jew "done under the authority", fiż-żewġ każijiet, "of a law". Issa l-Proklama hija hi stess liġi, għalkemm taqa' fl-isfera ta' "delegated legislation" u mhux ta' legislazzjoni primarja. Minn daqshekk ma jidhirx li jista' jkun hemm dubju, għalkemm il-Kostituzzjoni tal-1961 fl-"interpretation section" tagħha (3) ma tagħti ebda definizzjoni ta' "liġi". Hekk jehtieg l-intendiment tal-kelma "liġi" fil-konnotat normali tagħha, jġififeri, għal dik li hija liġi skritta, "il-volontà tal-legislatur li tiddetta norma ta' kondotta espressa b'mod li jirrendiha kapaċi ta' sanzjoni esterna mill-Qrati", u hekk huwa wkoll huwa xieraq skond id-definizzjoni tal-istess kelma fil-Kostituzzjoni tal-1964, li tista' sservi ta' interpretazzjoni, i.e., "law" includes any instrument having the force of law", kif ukoll fid-diversi kostituzzjonijiet oħra simili għal tagħna.

Imma anke kieku l-Proklama ma kenitx liġi, imma sempliċi att tar-ram eżekuttiv, jibqa' dejjem li hija att li, salvo l-kwistjoni tal-validità tagħha, tidher magħmula "taħt jew skond l-awtorità ta' liġi", u l-Qorti hija obligata tirresisti s-suggeriment li biex iċ-ċittadini jkunu jistgħu jimpunjaw att "purporting" li sar taħt liġi jridu bilfors jimpunjaw il-liġi. Dana mhux biss kuntrarju għal kliem ċari tad-dispożizzjonijiet sotto eżami imma jista' jkun forom ta' tentativi superfluwi ta' impunjazżjoni ta' liġijiet perfettament tajbin kull darba li xi uffiċjal tal-Gvern jirfes riglejn xi hadd u jiġi mħarrek taħt id-dispożizzjonijiet dwar il-"human rights". Għalhekk lanqas dan il-punt ma jreggi.

Eliminat dan il-punt naslu biex fl-aħħar nidhju fil-qalba tal-kwistjoni dwar l-ewwel eċċezzjoni tal-imputati, ċjoè, l-allegata transgressjoni tad-drittijiet tal-libertà ta' espressjoni u ta' għaqda u ta' assoċjazzjoni tagħhom.

L-ewwel punt li l-Qorti sejra tiddetermina taht dan il-kap huwa jekk il-projbizzjoni governatorjali tal-meetings għandhiex xi rilevanza għall-kwistjoni, biex b'hekk iċ-ċerkju tad-diskuzzjoni jiġi ridott għal dak li huwa verament essenzjali, għax kif ġie tajjeb osservat minn Stone J. fis-Supreme Court tal-United States fl-opinjoni tiegħu in "Hauge, Mayor et al. vs. Committee for Industrial Organisation et al." (1939) 307 U.S. 496, huwa "the part of wisdom to avoid unnecessary decision of constitutional questions".

L-imputati jikkontendu li l-Proklama hija milquta b'infermità kostituzzjonali tant għaliex illediet id-dritt tal-libertà ta' espressjoni tagħhom kemm għaliex illediet l-iehor tal-libertà ta' għaqda u assoċjazzjoni u, f'kull każ, tant għax ipprojbiet għad-disgħat ijiem in kwistjoni l-meetings kemm id-dimostrazzjonijiet tal-partit politiku li jzommu miegħu. Imma in verità il-każ huwa ġuridikament rilevanti, almenu għall-finijiet ta' din is-sentenza, biss in kwantu huma ġew akkużati talli hađu parti attiva f'attruppament bil-ħsieb li jagħmlu dimostrazzjoni illegali u mbagħad dina fil-fatt saret. Huma mhumiez akkużati li hađu parti f'meeting pubbliku, u skond l-Ordinanza Kap. 108, u anke skond is-sinifikat ordinarju tal-kliem hemm distinzjoni netta bejn meeting u dimostrazzjoni. Infatti skond id-definizzjoni tagħhom fl-art. 2 tal-Ordinanza, hemm elementi li jiddistingwu l-wiehed mill-iehor, u prinċipalment dak li mentri l-meeting isir għad-diskussjoni pubblika ta' kwalunkwe sugġett (jiġifieri sia politiku jew xort'ohra), l-iskop ta' dimostrazzjoni mhuwiex id-diskussjoni imma l-manifestazzjoni kif soku jsir ta' għoxrin persuna jew iżjed (in-numru huwa element komuni għat-

(nejn) ta' akkoljenza, approvazzjoni jew disapprovazzjoni tal-gemgħa jew laqgħa. Barra minn dan dimostrazzjoni trid issir bilfors fil-beraħ mentri meeting jista' jsir ukoll ġewwa bini. Għalhekk iż-żewġ forom ta' attività ma jistgħux jiġu konfużi ma' xulxin, kif turi anke d-distinzjoni li saret mill-partit stess fl-ittri esibiti. Illum il-gurnata, id-dimostrazzjoni ġiet żviluppata kważi fil-pajjiżi kollha b'teknika speċjali mill-organizzaturi politiċi kif naraw meta naqraw fuq il-marches ta' Aldermaston u anke fuq xi dimostrazzjonijiet razjali fl-Istati Uniti, u din it-teknika hija differenti minn meetings. Għalhekk m'huwa ebda parti mill-każ tal-imputati, u huma m'għandhomx interess f'din il-kawża, juru li l-Proklama hija nulla għaliex ipprojbiet il-meetings. Għalkemm il-problema jista' jkollha fattizi oħra fl-eżami tar-rikors li huma għamlu direttament lill-Qorti, il-kwistjoni tal-meetings hija irrilevanti għall-kwistjoni li tinsab quddiem il-Qorti tal-Maġistrati u minnha issa devoluta lil din il-Qorti.

F'din il-kawża il-Qorti għandha tara biss dak li huma ta' interess għall-Qorti li rreferitilha l-każ, u peress li l-imputati m'huma bl-ebda mod akkużati li hadu parti f'meeting pubbliku, il-Qorti mhijiex imsejha tirispondi għal dan il-kweżit u l-Qorti riferenti tista' timxi liberament minghajru. Il-Qorti Suprema tal-Istati Uniti u tal-Indja ġia rrikonoxxew hafna drabi d-"doctrine of severability" tad-diversi dispozizzjonijiet tal-legislazzjoni impunjata u dana fuq il-prinċipju generali ġà citat ta' li "strict necessity" (vide, Basu, *Commentary on the Constitution of India*, 4th Edit., Vol. I, pp. 158 u 197). La l-Malta Labour Party u lanqas l-imputati ma hadu passi quddiem il-Qorti biex jiġi nforzat id-dritt tagħhom li jagħmlu meetings fil-perijodu operativ tal-Proklama, u illum jekk baqa' xi nteress jew neċessità, almenu f'din il-kawża, dawn huma dawk tal-imputati qua imputati.

Għal dawn il-motivi l-Qorti tastjeni milli tiegħu kwalun-

kwe konjizzjoni ulterjuri tal-kwistjoni tal-validità tal-parti tal-Proklama li tirrigwarda l-meetings u ma taghti ebda pronunzjament fuqha.

Jibqa' dejjem, taht l-ewwel eċċezzjoni tal-imputati, il-kwistjoni tad-dimostrazzjonijiet. Hawnhekk l-imputati ghandhom l-interess kollu li jipprovokaw deċiżjoni.

Ma jidhirx li jista' jkun imqiegħed f'dubju li bhala regola ġenerali r-"right of assembly" sancit fl-ewwel subartikolu tal-art. 15 tal-Kostituzzjoni applikabili jinkludi d-dritt lin-nies ta' kwalunkwe kulur, razza jew fehma politika jil-taqgħu mingħajr armi u fil-kwiet biex juru l-opinjoni tagħhom. Taht dan l-aspett id-dimostrazzjoni ghandha affinità mal-meeting għalkemm hemm id-distinzjonijiet li ġiassemew bejniethom. Huwa veru li l-ordinanza tal-Meetings Pubbliċi ma tagħtix "per se" id-dritt li ssir dimostrazzjoni bhala ma tghid għal meetings (art. 3), imma mill-introduzzjoni 'l hawn tal-"human rights" b'ligi pożittiva, il-pożizzjoni bil-fors tbiddlet għax id-dimostrazzjoni mhijiex hlief wahda mill-multiformi esplikazzjonijiet tad-drittijiet ta' "free speech" u "freedom of assembly", u bhala tali, ghandha jkollha l-protezzjoni tagħha, forsi a differenza milli fl-Ingilterra fejn milli jidher, id-dritt għal meetings u għal dimostrazzjoni f'post pubbliku, nonostanti li r-Renju Unit huwa wieħed mill-firmatarji tal-Konvenzjoni ta' Ruma tal-1950 dwar il-human rights, huwa bażat x'aktarx fuq it-tolleranza tal-Pulizija u l-tolleranza tan-nies għall-opinjoni ta' xulxin milli fuq dispożizzjonijiet statutorji jew anzi kostituzzjonali bħal ma huma tagħna. Fir-Renju Unit, ir-regola sancita minn Prattika antika hija li kulhadd jista' jagħmel meeting jew "procession" sakemm ma jiksirx il-ligi, u l-ligi tista' tinkiser anki b'sempliċi ingombru tat-triq jew "nuisance".

Jibqa' veru wkoll l-awtoritajiet kompetenti jistgħu f'ka-

zijiet raġjonevoli permessi mill-liġi, jipprojbixxu d-dimostrazzjoni u hawn iridu jirċevu konsiderazzjoni l-argumenti miġjubin 'il quddiem minnhom f'dan il-każ.

Wara li tippremetti għalhekk bhala propożizzjoni ġenerali li l-Qorti taqbel ma' Dr. Buttigieg li l-projbizzjoni tad-dimostrazzjoni tista' tiffirma bażi ta' lanjanza tant taht l-art. 14 kemm taht l-art. 15, għax il-libertà ta' espressjoni tikkompenetra ruhha mal-oħra tal-assemblea, il-Qorti żżid li taqbel ukoll ma' Dr. Frendo li d-drittijiet hemm imsemmija mhumiex assofuti imma restringibili, fost raġunijiet oħrajn, għar-raġunijiet, minnu imsemmija waqt l-argument tiegħu, ta' "public safety" u "public order". Bejn dawn iż-żewġ espressjonijiet, li l-ebda waħda minnhom ma tinvolvi s-sigurtà tal-Istat, li hija haġa ferm akbar, hemm xi differenza mhux ta' "kind" imma ta' "grad" fis-sens li l-kuncett ta' "public safety" jimporta attività iżjed perikoluża minn dak tal-"public order" li għalhekk jagħti lill-Istat jew l-uffiċjal kompetenti tiegħu kamp ikbar biex jirrestringu l-libertajiet in kwistjoni minn dak tal-"public safety".

L-argument ta' Dr. Frendo biex jiġġustifika il-Proklama in kwantu kien bażat fuq il-fatt li l-Pulizija kienet imħabbta wisq fil-perijodu in kwistjoni biex tiegħu hsieb tindokra d-dimostrazzjonijiet tal-oppożituri taċ-ċelebrazzjonijiet uffiċjali, kunsidrat fih innifsu u mhux maċ-ċirkostanza l-oħra li sejra tissemma, huwa x'aktarx wieheċ ta' sempliċi konvenzjenzja li ma jwassalx għal konkluzjonijiet minnu sostnuti. Għalkemm il-Gvern għandu "a wide discretion" fil-kamp tal-manteniment tal-ordni pubbliku, l-eżerċizzju ta' dik id-diskrezzjoni m'għandux jikkundanna lil hadd a priori u mingħajr apprensjoni raġjonevoli tad-disturb tal-ordni pubbliku. Kieku l-partit laborista ried jagħmel dimostrazzjoni għal rasu, jew almenu f'ċirkostanzi li jeliminaw il-prospett più o meno fondat ta' disturb tal-kwiet tal-"general public" ċerta-

ment il-Qorti kienet tiegħu veduti ohrajn. Iżda jirriżulta mid-direttivi tal-partit kif stampati u esibiti (fol. 25), li huwa heġġeg lin-nies tiegħu biex, flok ma joqghodu għal rashom, jithalltu ma' dawk tal-opinjoni kontrarji li xtaqu (u forsi mhux mingħajr ir-ragunijiet tagħhom) jiċcelebraw il-kisba tal-Indipendenza ta' Malta u hemm jiddisapprovaw dak li huma japprovaw.

In-natura ta' din id-direttiva hija fil-opinjoni ponderata ta' din il-Qorti, tali li setgħet ragjonevolment tinduċi, f'moħħ il-kustodju tal-ordni pubbliku, apprensjoni u biża' mhux ċkejken ta' nsulti, storbbji, ngombri u għied, jekk mhux aghar. Fil-kawża *Wise vs Dunning*, (1901) 1. K.B. 167 gie deċiż li jekk folla ta' nies jiltaqgħu biex jottjenu skop legali (i.e., li jagħmlu dimostrazzjoni) f'manjera illegali, per eżempju billi jingabru u jużaw lingwa ngurjuża kontra l-Kattoliċi f'Liverpool, belt li hija popolata fi proporzjon qawwija minn Kattoliċi, huma jsiru hatja ta' "unlawful assembly" jew almenu Magistrate jista' jpoġġihom taħt garanzija li jzommu l-kwiet, jekk ikun hemm fuqhiex jahseb li jista' jsir ksur tal-paċi pubbliku. U verament din hija regola imprexxindibili biex jiġi garantit il-qofol tad-drittijiet umani, ċjoè, li fil-pajjiż tirrenja ir-"rule of law" u mhux il-"law of the mob". Hekk ukoll hija l-gurisprudenza reċenti ngliza fil-kazijiet tal-visita tar-Regina tal-Greċja u tal-Aldermaston march. Fl-istess tenur kienet dejjem ukoll il-gurisprudenza nostrali, fis-sens, ċjoè li l-kondotta provokatorja, anke bi kliem jew gesti biss ta' partitarji kontra partitarji ohrajn li jkun qegħdin jiċcelebraw xi festa tal-banda jew tal-qaddis tagħhom tikkostitwixxi ksur ta' ordni pubbliku, u l-Qorti ma tistax ma tiegħu it-temperament lokali in konsiderazzjoni f'materja li tirrigwarda l-ordni pubbliku. Issa wiehed m'ghandux bżonn, jekk irid ikun verament Prattiku u Realistiku, juża ebda immaginazzjoni biex jara fil-gemgħa ta' folol kbar ta' partiti oppositi, li waħda minnhom flok ma toqghod għar-rasha, tinse-

rixxi ruhha gewwa l-oħra skond id-direttivi tal-partit tagħha biex hemm turi d-disapprovazzjoni tagħha, il-ġerm, al-menu possibili jekk mhux probabili, ta' ksur tal-ordni pubbliku, u mhux biss iżolat jew sporadiku, imma spazjat.

Minn dan jidher, mingħajr ma wiehed joqgħod jidhol fid-dottrina Amerikana tal-“clear and present danger to the State” (għax hawnhekk iġur ma jidhix perikolu simili) li l-orientament li qegħda tiegħu l-Qorti huwa konsistenti ma dak li rriteniet il-Qorti Suprema Amerikana fl-kawża ta' Hague fuq ċitata li mentri d-dritt ta' l-assemblea, bħal dak tal-libertà ta' espressjoni, m'għandux ikun “abridged or denied under the guise of regulation”, mill-banda l-oħra “the privilege of a citizen of the United States to use the streets and parks for the communication of views on national questions may be regulated in the interest of all; it is not absolute but relative, and must be exercised in subordination to the general comfort and convenience and in consonance with peace and good order.”

Il-Qorti żżid li għal dak li jirrigwarda d-dimostrazzjoni pjanata għall-20 ta' Settembru, il-Mamrun, il-fatt tal-koinċidenza tagħha mal-passaġġ mill-istess lokalità jew triq viċinissima tal-Altezza Tiegħu l-Princep Philip, Duka ta' Edinburgo, bħala rappreżentant tal-Maestà Tagħha r-Regina, kien jissuggerixxi l-istess prekawzjoni. Dan il-motiv huwa simili għal dak li s-suggerixxa lill-Pulizija ta' Londra li ma jippermettux dimostrazzjonijiet fl-inħawi ta' fejn kellha tkun ir-Regina ta' Greċja fl-visita tagħha, u li huma msemmija fl-Times Law Reports relativi. Għal kumpliment, ċjoè. għad-dimostrazzjonijiet l-oħra, huwa biss minhabba d-direttiva tal-Partit Laborista, u għall-ebda raġuni oħra li qegħda tiddeċiedi dan il-kap kif qegħda tiddeċiedi. Taht ċirkostanzi oħra kien jipprevalixxi l-prinċipju.

Din id-direttiva harget l-ghada stess tal-Proklama, imma l-imputati ma jistghux raġjonevolment jilmentaw li kienet kaġjonata mill-Proklama, anzi id-direttiva rrendiet dik il-Proklama, semmai, aktar neċessarja minn qabel. Id-direttiva setgħet anki inghatat in buona fede imma l-effett li, fil-kliem li giet konċepita fihom, seta' jiġi ndott fuq il-massa xorta kien tali li jiġġustifika dik l-apprensjoni li ssemmiet aktar 'l fuq mill-awtoritajiet responsabbli għall-manteniment tal-buon ordni pubbliku. Kieku riedu u mingħajr ma jagħtu dik id-direttiva, id-dirigent tal-partit kellhom toroq legali mnejn jgħaddu, u kienu jaibu l-organi tal-gustizzja pronti biex jiasimghuhom u, jekk ikun il-każ, jiasodjafawhom.

Għal dawn ir-raġunijiet il-Qorti jidhrilha li l-Proklama kienet raġjonevolment u sostanzjalment "related to an authorised purpose, i.e., public order", u mhux inkonsistenti, konsiderati ċ-ċirkostanzi, ma' dak li sar fi-istorja tad-demokrazija u fil-prattika attwali ta' pajjiżi demokratiċi oċċidentali. Irid jinsab bilanċ bejn il-poter u l-libertà, imma l-ligi mingħajr il-poter ma tibqax ligi u l-libertà mingħajr il-poter raġjonevoli lanqas ma tibqa' libertà, u ssir licenzja u anarkija. Il-Proklama hija entru l-limitu ta' dan il-bilanċ, li l-Qorti, bir-rispett kbir li għandha għad-drittijiet fundamentali u konxja tar-responsabbiltà tagħha biex tagħmel gustizzja ma' kulhadd u mal-partiti politiċi kollha, fuq kriterji ekwi, ippruvat issib.

Kwantu għat-tieni eċċezzjoni tal-imputati, il-Qorti jidhrilha li ma hemm xejn fil-lingwa tal-art. 21 tal-Ordinanza dwar il-Meetings Pubbliċi li jimpedixxi lill-Eċċellenza Tiegħu jipprojbixxi dawk id-dimostrazzjonijiet li huwa jidhirlu li jkun raġjonevolment minaċċjużi tal-keur tal-ordni pubbliku u mhux oħrajn.

Għal dawn il-motivi l-Qorti, fuq l-att tar-riferenza li rċe-

viet mill-Qorti tal-Magistrati, tiddeċiedi li l-Proklama mpunjat mhijiex ċensurabili skond l-eċċezzjonijiet sollevati mill-imputati, u tordna lir-Registratur biex, jekk ma ssirx appell minn din is-sentenza fit-termini legali, jibgħat l-inkartament flimkien ma' kopja ta' din is-sentenza lura lil dik il-Qorti, biex hi tkun tista' tkompli l-kawża.

Il-Qorti stante n-natura tal-problemi diskussi u n-noviżà tal-każ teżercita d-diskrezzjoni tagħha dwar l-ispejjeż ta' din il-proċedura u tordna li jibqgħu bla taxxa iżda d-dritt tar-Registratur jithallas mill-imputati.
